

Tíðindi til føroyingar uttanlanda stuðla av tí føroysku sjómanskirkjuni.

Faroe Petroleum finnur olju í Noregi

Oljufelagið Faroe Petroleum hevur gjørt eitt olju- og gassfund í norska partinum av Norðsjónum, í tí sokallaða Brasse leitimiðinum.

Í boringini er gjørt eitt gassfund við eini gasskolonnu uppá 18 metrar og eitt oljufund við eini oljukolonnu uppá 21 metrar. Avgjørt er at gera ein síðuboring fyri at vita, hvussu stórt fundið er. Brasse liggur 13 kilometrar frá stóru Brage oljuleiðini.

Um tað vísir seg, at Brasse er lønandi, so fer tað at verða knýtt í verandi framleiðslupallin á Brage, ið Faroe Petroleum eisini er partur av. Faroe Petroleum eigur 50% av Brasse leitimiðinum. Point Resources eigur hini 50%.

Kelda: oljan.fo

Antares.fo

Cruiseskipaferðirnar seta heimsmet

Í fjør ferðaðust 23,2 miljónir fólk í heimshøpi við cruiseskipum ímóti 22,0 miljónum í 2014. Hetta er tað hægsta nakrantíð og umfatar ikki áarcruiseferðir. Tølini eru frá Cruise Lines International Association (CLIA). Orsøkin til metvøkstur er framgongd á nýggjum marknaðum.

Hetta er m.a. galdandi fyri Asia, sum í fjør hevði eina framgongd upp á 24 prosent í mun til árið fyri og fór upp um tvær miljónir cruiseferðafólk. Avstralia, Ný Zealand og onnur Kyrrahavsøki høvdu eisini stóran vøkstur við eini framgongd upp á 14 prosent til 1,1 miljón cruiseferðafólk.

Í heimshøpi væntar CLIA í 2016 umleið 24 miljónir cruiseferðafólk ella umleið eina miljón fleiri enn í fjør. Meira enn 60 nýggj cruiseferðaskip, ið kunnu taka 185.000 ferðafólk tilsamans, eru í gerð í lýtuni. Í heimshøpi starvast umleið ein miljón fólk í vinnuni.

Eftir Karibia og Miðjarðarhavið eru Eystursjógvurin/Norðurevropa størsta umráðið fyri cruiseferðum. Hetta sæst millum annað í talinum á vitjanum og ferðafólkum í donskum havnum, sum mestsum allar vænta vøkstur í bæði 2016 og 2017.

Kelda: standby.dk

Antares.fo

Útgerðarskip hildið aftur í Aberdeen skuldsett fyri trælalald

Altjóða flutningsfelagið International Transport Federation (ITF) heldur útgerðarskipið MV Malaviya Seven aftur í havnini í Aberdeen, eftir at viðurskiftini umborð á skipinum eru vorðin lýst sum eitt týðiligt dømi um nútíðar trælalald.

"At hald er lagt á hetta skipið vísir gøluna um nútíðar trælalald á skipum okkara beint í hjartanum í bretska oljuhøvuðsstaðnum, Aberdeen", sigur aðalskrivarin í National Union of Rail, Maritime and Transport Workers (RMT), Mick Cash.

RMT heldur uppá, at 15 indarar á Mumbai-skrásetta skipinum ikki hava fingið løn í nærum tveir mánaðir. Nakrir hava enntá onga løn fingið í upp aftur longri tíð. Malaviya Seven verður liggjandi í havnini til manningin hevur fingið lønina, hon eigur til góðar, sigur Maritime and Coastguard Agency (MCA). Malaviya Seven hevur sáttmála við oljurisan BP.

Hald verður væntandi eisini lagt á eitt annað útgerðarskip, MV Malaviya Twenty, hjá sama indiska reiðaríi, í Great Yarmouth, har havnarmyndugleikarnir eru ávaraðir um somu viðferð av manningini.

Kelda:marinelink.com

Antares.fo

Hækkingin í oljuþrísínum, sum hefur sett dóm á myndina seinastu mánaðirnar, fer ikki at halda fram. Tað er niðurstøðan hjá Goldman Sachs sambært fleiri miðlum í seinastu rávørufrágreiðingini hjá Íløgubankanum.

"Samanumtikið siggja vit styrkina í oljuþrísínum sum verandi skroyppiliga," skrivar Goldman Sachs sambært CNBC.

Í mai hækkaðu oljuþrísírnir millum annað sum avleiðing av, at skógareldar í Kanada og yvirgangsálop á rørleiðingar í Nigeria tóku 3,5 mió. tunnur út úr dagligu oljuframleiðsluni.

Við útlitum fyri, at framleiðslan í Kanada verður uppafgur tikin síðst í hesum mánaðinum, og at samráðingar millum uppreistrarleiðarar og stjórnina í Nigeria eru í umbúna, hvørur eisini ein partur av grundarlagnum fyri seinastu hækkingunum í oljuþrísínum.

Goldman Sachs væntar, at oljuþrísíurin fer at liggja á 45-50 dollarum fyri tunnuna næstu mánaðirnar. Íløgubankin roknað við, at undirskotið í heimsframleiðsluni verður lítið í seinna hálfari av 2016, og at ein afturvendan til yvirskot í framleiðsluni er sannlíkt í fyrsta ársfjórðingi av 2017, inntil goymslurnar koma í eina vanliga legu aftur síðst í 2017.

Kelda: shippingwatch.dk
Antares.fo

Nú hefur hann sent kærana

Tað er ikki ein politisk avgerð at seta ein aðalstjóra, men ein reint fyrisitingarlig avgerð, sigur John Rajani, ið hefur sent kærnu til LUM

- Tað er ikki ein politisk avgerð at seta ein aðalstjóra, men ein reint fyrisitingarlig avgerð. Politisk og ósaklig sjónarmið eiga ikki at verða tikin við, tá fólk verða sett í alment starv.

Tað sigur John Rajani, sum hefur kært lögmann og landsstýrismannin í uttanríkis- og vinnumálum, til Løgtingsins umboðsmann fyri handfaringina av málinum at seta aðalstjóra í Uttanríkis- og vinnumálaráðið.

Kæran er í til samans 33 punktum

John Rajani sigur, at politiska skipanin hefur orðað ein starvsfólkapolitikk og tær treytir, sum skulu vera galdandi fyri tilgongdina at seta nýggjan aðalstjóra.

Men gongdin í hesum máli vísir, at tá úrslitið av tilgongdini, sum politiska skipanin sjálf hefur sett í verk, ikki hóvaði politisku skipanini, varð øll setanartilgongdin sett til viks.

SÍ EISINI SÍ ØLL 33 punktini: Hetta kærir John Rajani um

Ikki av sakligum orsøkum, men av ósakligum orsøkum, og lögmaður broytir aftaná treytirnar, eftir at setanarbólkurin er liðugur við sítt arbeiði, sigur John Rajani millum annað í kæruni.

Landsstýrismaðurin í uttanríkis- og vinnumálum hefur víst á, at John Rajani er ógegningur at vera aðalstjóri, men John Rajani sigur í kæruni, at gegni er eitt lögfrøðiligt hugtak og skal ikki viðgerast á politiskum stigi.

John Rajani sigur, at verður uppritið, sum landsstýrismaðurin hefur skrivað, lisið samhangandi, er eingin ivi: Landsstýrismaðurin dámar ikki meg sum persón.

Rajani: Landsstýrismaðurin sigur ósatt

- Eg veit ikki um nakað samband millum meg og landsstýrismannin uttan tað, at eg fyri 21 árum síðani arbeiði ein ella tveir mánaðir á Føroya Fiskasølu, tá landsstýrismaðurin var stjóri. Eg havi einki samband havt við landsstýrismannin sum stjóri í Bank Nordik, sigur John Rajani í kæruni.

Hann sigur, at tað er beinleiðis ósatt, tá landsstýrismaðurin hefur sagt, at hann var frávaldur sum stjóri BankNordik. Landsstýrismaðurin hefur eisini sagt, at hann hefur ringar royndir John Rajani í sínum privata virki.

- Eg havi ongur bindingar mótvegis bankanum ella teimum kundum, sum bankin hevði. Hevði eg havt nakað tilknýti til kundar bankans, hevði eg snøgt sagt ikki kunnað verið stjóri fyri bankan, sigur John Rajani illum annað í teimum 33 punktunum í kæruni til Løgtingsins umboðsmann.

Kvf.fo

Enniberg komin á fiskileið

16.06.2016 - 09:04

Flakatrolarin fór av Havnini leygardagin, og setti kós móti Barentshavinum.

Tað var náttina til leygardag at flakatrolarin, Enniberg, loysti av Havnini, og sett kós móti Barentshavinum.

Enniberg hevði landað kongafisk, sum teir høvdu fiskað í Irmingarhavinum, áðrenn teir fóru í Barentshavið.

Enniberg bunkraði í Båtsfjørðinum, áðrenn teir komu á fiskileið.

Fiskur.fo

2015 besta árið hjá Ocean Prawns A/S

16.06.2016 - 15:24

Felagið Ocean Prawn, í Nexø, hevði eitt met gott ár í fjør. Ársrokniskapurin vísti á eitt yvirskot 126 mio krónur eftir skat.

Tað er serliga góði fiskiskapurin, høgi prísurin og lági oljuprísurin, ið eru við til, at felagið hevði eitt met gott ár í 2015.

Umsetningurin hjá felagnum er øktur frá 704 mio krónum í 2014 til 845 krónur í 2015.

Tað arbeiða 116 fólk hjá fyrirkuni, og harav arbeiða 97 á Bornholm.

Felagið eigur feløg í Kanada, Danmark og ymiskum fyrirkum í Evropa. Eginognin í felagnum er heili 728 krónur, vísa nýggjastu tøluni frá roknskapinum frá 2015.

Ocean Prawns A/S eigur eitt nú skipini Atlantic Enterprice, Ocean Prawns, Reval Viking og Ocean Laura.

Fiskur.fo

Vísa dyst í Vágsbotni aftur í kvøld

16.06.2016 - 14:01

Væl eydnaða tiltakið at vísa EM-fótbólt á stórskíggja í Vágsbotni verður endurtikið. Hetta skrivar in.fo. Dysturin millum Týskland og Pólland í kvøld klokkan 20 verður vístur, og í annaðkvøld verður dystirin millum Spania og Turkaland vístur. Somuleiðis klokkan 20.

Leygardagin er ætlanin at vísa tveir dystir. Tann fyrri klokkan 17, tá grannarnir úr Íslandi spæla móti Ungarn. Dysturin klokkan 20 millum Portugal og Eysturriki verður eisini vístur.

Tað eru Televarpið, Tórshavnar kommuna. Ljóð-tøkni og Miðlahúsið, sum skipað fyri tiltakinum, og gjørt verður vart við at dystirnir einans verða vístur um veðrið er til vildar.

Dystir á stórskíggja:

Týskland - Pólland (Í kvøld kl. 20:00)

Spania - Turkaland (Í annaðkvøld kl. 20:00)

Ísland - Ungarn (Leygardagin kl. 17:00)

Portugal - Eysturriki (Leygarkvøldið 20:00)

Portal.fo

Vardy og Sturridge søktu Wales

16.06.2016 - 15:53

Tað var lagt upp til eina sensasjón av teimum stóru í hálvleikinum. Líttla Wales var á odda 1-0 í hálvleikinum í nógv heipaða dystinum móti Onglandi undir EM-kappingini í Fraklandi.

Tað var sum eitt ævintýr, sum endurtók seg, tá stjórnan yvir øllum á walisiska liðnum, Gareth Bale – eins og í fyrsta EM-dystinum – legði land sítt á odda beinleiðis upp á fríspark.

Viðmerkjarar hildu, at tað var líka so nógv eitt mistak hjá enska málverjanum, Joe Hart, sum var orsøkin til, at Wales legði seg framum.

Í hálvleikinum gjørði Roy Hodgson eina broyting á liðnum. Hann tók Harry Kane og Raheem Stirling út og setti Jamie Vardy og Daniel Sturridge inn.

Og tað hjálpti. Hálvleikurin var bert gott 10 minuttir gamal, so hevði Vardy (hvør annar?) javnað fyri Ongland. Vardy stóð rangstaddur, tá hann fekk bóltin beint framman fyri málinum, men tað var ein walisari, ið hevði høvdið seinast á bóltinum, og tí lat dómari av røttum vera við at bríksla.

Tað gjørdist ein intensur og hendingaríkur dystur, har Ongland hevði nógv tað mesta spælið, serliga í øðrum hálvleiki.

Og tá tíðin var runnin, kom so sigursmálið. Og tað var Ongland sum vann, og málskorarin? Hin maðurin, sum kom inn í hálvleikinum, Daniel Sturridge, so sigast má, at tað var ein heppin útskifting, sum Roy Hodgson gjørði í hálvleikinum.

Stór frøi á onglendingum, sum tó ikki enn hava tryggjað sær víðari luttøku, meðan vónbrotið hjá walisum var ovurstór.

Portal.fo

Norðurírar knústu Ukreina

16.06.2016 - 18:57

Norðurírland fekk ein óvæntaðan sigur í Lyon í kvöld, tá teir sendu Ukreina heim við einum 2-0 sigri. Ukreina spældi ein vánaligan dystuttan at skapa teir heilt stóru móguleikarnar.

Hetta var fyrsti sigurin hjá norðurírum í eini stórari kapping í 34 ár.

Gareth McAuley legði Norðurírland á odda tíðliga í øðrum hálvleiki. Síðan vardu djørvu norðurírarnir seg væl heilt fram til yvirtíðina, tá Niall McGinn økti til 2-0.

Ein hendingarríkur EM-dagur endar við spennandi grannauppgerðini millum Týskland og Póland, sum byrjar kl. 20

Portal.fo

Takk fyri hesaferð – eg komi fegin aftur

16.06.2016 - 13:46

Margreta drotning hefur avgjørt ætlanir um at koma aftur til Føroya at vitja. Hóast hon helst er omanfyri áttati ár næstu ferð Føroyar eiga tørn á hennara summarsjóferð, so vil hon fegin koma aftur.

Hetta var fyrsta ferðin hjá drotningini í Føroyum, har hon var einsamalt umboð fyri kongshúsið. Hon kom sjálv inn á fráveruna hjá Heindrikki prins, tá hon bjóðaði vælkomin.

- Henrik er ikki við hesaferð, tit vita hví. Men hann hefur fylgt við í ferðini, og vildi ynskt at verið við, segði drotningin.

Seinni á tíðindafundinum greiddi hon eisini pressuni frá ætlanunum viðvíkjandi gullbrúdleypinum, sum kongshjúnini kunnu halda komandi ár. Sum skilst er kongaligu reportarnir vónsviknir av, at avgerð er tikin um at halda henda dagin stillisliga.

- Tá maður mín fylti 80, hildu vit tað stillisliga á vínslottinum í Caix. Tað helst nakað líknandi til gullbrúdleypi, har vit kunnu savnast saman við okkara børnum og barnabørnum, segði drotningin. Tá so ein danskur journalistur spurdi um, hví tey ikki heldur hildu nakað størri, tí tað eru tað so nógv fólk, ið ynskja, svaraði drotningin knapt.

- Tað er ein avgerð, ið er tikin.

"Nej, bevar mig vel"

Uppaftur knappari gjørdist drotningin, tá hon vekk spurningin, sum má metast at vera tann mest óbehagiligi á tíðindafundinum.

Tað var B.T., sum vildi hava eina viðmerking frá drotningini, tí blaðið hevði tosað við serfrøðingar, sum vóru komin til ta niðurstøðu, at máttin sum drotningin og maður hennara liva teirra lív í dag, "de facto er ein hjúnarskilnaður".

Kommentarurin var stuttur: "Nej, bevar mig vel!"

Stutt vóru svarini eisini, tá spurningarnir nærkaðust tí politiska.

Um tingformannin, sum ikki tók ímóti innbjóðing hennara í gjárkvøldið: "Hetta er eitt frælst samfelag. Fólk kunnu gera sum tey vilja".

Og tá spurningurin galt hennara áskoðan til ein móguligan kongsfelagsskap eftir at Føroyar hava tikið loysing: "Tað er ein politiskur spurningur, ið eg ikki vil viðmerkja".

Portal.fo

Skrekkurin hjá nólsoyingum aftur í Nólsoyarfirði

16.06.2016 - 16:48

Arctic Lady, sum í september mánaði í fjør órógvaði bæði nólsoyingar og havnarmenn, liggur nú aftur í Nólsoyarfirði.

Tá skipið var her í fjør, vóru mong, ið óttaðust sprengivandan á tílíkum skipið, serliga tí tað lá so tætt at landi.

Eisini vóru summi, ið óttaðust dálkingarvandan, ið kundi standast av skipinum.

Tá mátti Heðin Mortensen, borgarstjóri, út í miðlarnar at sissa borgarnar í kommununi og greiða teimum frá, at skipið lýkur øll trygdar- og umhvørviskrøv.

Harumframt var skipið tómt, meðan tað lá á Nólsoyarfirði.

- Noreg er kent fyri at seta trygdina í hásetið og hetta skipið lýkur, umframt norsku krøvini, øll altjóða krøv, segði borgarstjórin tá.

Arctic Lady er bygd í 2006 av Mitsubishi Heavy Industries og siglir undir norskum flaggi fyri felagið Total.

Portal.fo

Bretskur politikari álopin og dripin

16.06.2016 - 17:45

Bretski politikarin, Jo Cox, sum fyrr í dag sær dist í einum álopi, er deyð. Tað upplýsir løgreglan sambært Reuters.

Jo Cox, sum sat í Undirhúsinum fyri Labour, varð særð, tá hon fyrr í dag var á vitjan í valdømi sínum fyri at hitta veljarar, nú tey skulu atkvøða um enska ES-limaskapin í næstu viku.

Álopið hendi í býnum Birstall nærhendis Leeds. Ein 52 ára gamal maður varð handtikin stutt eftir hendingina.

Sambært løgregluna kom ein eldri maður eisini til skaða. Løgreglan upplýsir ikki nágreiniliga hvussu Jo Cox varð særð, men fleiri vitni hava greitt frá, at skot vórðu latin av.

Enn er óvist hvat motivið var. Fleiri eynaviti hava sagt, at gerningsmaðurin rópti "Britain First", og at talan tí var um eitt politiskt motiverað álop, men hetta hevur løgreglan ikki váttað.

Bæði ja- og nei-síðan í valstríðnum í Bretlandi hava gjørt av at støðga øllum tiltøkum í sambandi við valið restina av degnum í dag.

- Øll Labour-familjan, flokkurin, ja, alt landið er skelkað av at Jo Cox hevur latið lív í dag, segði floksleiðarin hjá Labour, Jeremy Corbyn í dag.

41 ára gamla Jo Cox varð vald inn í 2015. Hon var gift og átti tvey børn.

Portal.fo

16-06-2016 13:10

Drotningin: Páll á Reynatúgvu má gera sum hann vil

Sum siðvenja er, helt drotningin tíðindafund síðsta dagin hon vitjaði. Á fundinum varð hon millum annað spurd, um hon hevði nakra viðmerking til, at Páll á Reynatúgvu, løgtingsformaður, ikki vildi taka ímóti riddarakrossinum og heldur ikki vildi luttaka til døgurðan umborð á Dannebrog, sum drotningin var vertur fyri. Drotningin var rættiliga avgjørd í sínum svari:

- Tað er eitt frítt samfelag, vit liva í. Hann má gera tað, sum hann vil, svaraði hon, og hugdi burtur, eins og fyri at vísa, at so hevði hon ikki meira at siga um tað málið.

Dimma.fo

16-06-2016 14:26

Havstovan mælir aftur til niðurskurð

Upsastovnurin er væl fyri, men tað stendur illa til við bæði toska- og hýsustovnunum. Tí mælir Havstovan til at varðveita dagatalið roynast kann eftir upsa, samstundi sum mælt verður til ógvusligan niðurskurð í veiðini eftir hýsu og toski

Á hvørjum ári kemur Havstovan við einum tilmæli um fiskiskapin eftir upsa, toski og hýsu, í sambandi við at fiskidagatal skal setast eftir summarsteðgin. Og ferð eftir ferð mælir Havstovan til niðurskurð í dagatalinum, meðan vinnan mælir til at halda fast við verandi tal ella at økja um tað.

Soleiðis er aftur í ár.

- Veiðutrýstið á upsastovnin (t.e. tann parturin av stovninum, ið verður veiddur um árið) er í lagi, samstundis sum støddin á upsastovninum er oman fyri minstamarkið. Fyri bólk 2 (ið serliga veiðir upsa) verður tí mælt til at halda fram við sama tillutaða dagatali sum fyri verandi fiskiár, s krivar Havstovan millum annað, tá tað kemur til upsan.

Øðrvísi er við toski og hýsu.

- Fyri bólk 3, 4 og 5, ið serliga veiða tosk og hýsu, verður mælt til ein stóran niðurskurð. Í fyrsta lagi verður mælt til at taka allar óbrúktar dagar fyri Bólk 3, 4 og 5 úr skipanini. Í øðrum lagi verður mælt til at skerja teir brúktu dagarnar við 50 %. Hetta verður gjørt fyri at fáa toska- og hýsustovnin at koma á fótur aftur. So hvørt sum stovnarnir vaksa, kann eitt samsvarandi tal av hesum niðurskurðinum av teimum brúktu døggunum loyvast aftur í skipanina, skivar Havstovan.

Fyri tosk á Føroyabanka verður framvegis mælt til, at eingin fiskiskapur verður komandi fiskiár.

Dimma.fo

16-06-2016 15:14

Kongavarði rapaður

Undir drotningavitjanini er ein av kongavarðunum yvir Havnini rapaður

Hann hevur staðið har so reystur undir liðini á hinum báðum varðunum á Kongavarða á

Kirkjubøreyni. Men nú – mitt sum drotningin er á vitjan – er hann rapaður og stendur mest sum í hálvum gekki.

Talan er um syðsta varðan av teimum trimum á Kongavarða. Teir hava staðið nøkunlunda eins brattir og skoðað yvir Havnina og Nólsoyarfjørð, og hetta er eitt yndað og yndisligt ferðamál hjá nógvum gongufólki. Nú er hann meira álíkur einari grótrúgvu, samanborið við hinar báðar, sum halda tørn. Tað sæst við berum eyga, at hann er vorðin hálvur. Tað sær kortini út til, at onkur longur er farin undir at laða grótrúgvuna aftur, men tað krevur sítt. Rætta býtið má vera millum klípini og teir steinar, sum verða kastaðir afturat.

Eftirsum tað er ein “kongsins varði”, ið er rapaður, er tað sum at Reynið hevur sent eina lítla speiska viðmerking, nú Dannebrog vitjar á Havnarvág.

Tað kann vera ein ímynd av, at Heindrikkur prinsur nú er fallin frá kongaliga ferðalagnum, ið ikki er heilt tað sama uttan franska sjarmørin. Onkur annar vil kanska vera við, at hetta var er ein gróthørð áminning um, at okkara løgtingsformaður hevur verið eitt heldur hálvhjartaður undir vitjanini. Sama ger. Ein varði kann altíð lagast upp aftur, og grótrúgvun liggur klár. Ansa bara eftir klípunum; tey eru fortreytin fyri, at ríki og varðar standa, tá ið ódnir leika.

Dimma.fo

16-06-2016 09:28

Ógvusligir samanbrestir og handtøkur í Fraklandi

Í minsta lagi 36 fólk eru handtikin í býnum Lille eftir samanbrestir millum fronsku løgreluna og fótbóltsviðhaldsfólk, sum eru komin til EM í Fraklandi. Franska lögrelan sigur, at haraftrat eru 16 fólk flutt á sjúkrahúsið.

Í gjárkvøldið vant ófriðurin upp á seg, og lögrelan mátti brúka táragass fyri at spjaða mannamongdirnar, har serliga hundraðtals ensk viðhaldsfólk máttu flýggja.

UEFA hevur longu hótt við at blaka Ongland úr kappingini. Ongland spælir móti Wales seinni í dag.

Túsundtals viðhaldsfólk hjá Onglandi og Wales hava verið í Lille upp til dystin, og russiskir og slovakiskir áskoðarar hava eisini verið í Lille til teirra dyst, sum var á Stade Pierre-Mauroy mikudagin.

Samanbrestir hava eisini verið millum enskar, russiskar og franskar áskoðarar í Marseilles, og Russland hevur fingið eina sokallað treytaða burturvísing frá kappingini, eftir at teirra áskoðarar lupu á ensku áskoðararnar.

Dimma.fo

16-06-2016 10:12

Danmark fløðir yvir

Regnið fossar niður í Danmark, og tað fløðir yvir nógva staðni. Ávarað verður um glopraregn og teir vandar, sum standast av hesum

DMI ávarar um glopraregn og torusláttur. Bara í gjár fekk Horsens 115 mm av regni, og nógva regnið fer væntandi at halda áfram.

Vegirnir flóta yvir í dag. Til dømis mátti ein gummibátur til fyri at hjálpa fýra fólki úr teirra bili, sum var fastur í vatnmongdini á Dalgas Boulevard við Lindevang støðini á Frederiksberg. Regnið hevur eisini gjørt, at lögrelan hevur stongt fleiri vegir, millum annað bæði Lyngby- og Helsingør motorvegirnar.

DMI væntar millum 15 og 25 mm regn upp á 30 minuttir, og roknast kann við ógvusligum toruslátttri.

Vandi er fyri eldi av toruslátttrinum, eins og elektriskar skipanir kunnu ganga fyri, og at feilmeldingar koma frá sjálvvirkandi skipanum. Glopraregnið kann hava við sær, at tað fløðir yvir í lágum økjum, og at vatn legst í kjallarar. Longu nú sæst, at tað fløðir yvir á vegum.

Dimma.fo

16-06-2016 11:16

Bretska ríkið kann syndrast

BREXIT: Fer Bretland úr ES, kann tað enda við nýggjari fólkaatkvøðu um loysing í Skotlandi. Meðan undirtøkan veksur í Onglandi fyri at fara úr, er greiður meiriluti í Skotlandi fyri ES.

Nú bara eina vika er eftir, til bretar fara at atkvøða um sín ES-limaskap, gerast alsamt fleiri fyri, at Bretland skal fara úr ES. Ein meiningakanning í dag, gevur 53 prosent fyri at fara úr ES, meðan einans 47 prosent eru fyri at halda fram.

Sostatt er undirtøkan í samlaða Stóra Bretlandi vaksin við 10 prosentstigum yvir tíð, skrivar Independent. Tær seinastu meiningakanningarnar hava allar víst meiriluta fyri “Leave”. Hinvegin siga serfrøðingar, at tað er tann tigandi og ivandi bólkurin, sum fer at avgera valið, og hann hellir helst til at varðveita Bretland í ES.

Hvussu er og ikki, so vísir rákið greitt, at ES kann missa eitt av sínum størstu og týðningarmestu londum úr felagsskapinum, um bretar atkvøða fyri at fara úr. Hvørjar avleiðingarnar vera, er helst ilt at siga, men tað kann helst eisini merkja, at bretska ríkið skrædnar.

Skotar eru nevnliga rættliga harðliga fyri ES-limaskapi. Og tað er alt, sum bendir á, at skotar fara at krevja eina nýggja fólkaatkvøðu um loysing næstan í somu løtu, sum Bretland melder seg úr ES. Ein veljarakanning, sum varð gjørd í mai, vísir, at 76 prosent av skotum vildu vera verandi í ES tá, meðan tað næstan var javnt í Onglandi.

- Vit vilja heldur hava, at valdið liggur í Brússel, enn hjá teimum konservativu í London, greiðir skotski loysingarmaðurin, Angus McNeil, frá í samrøðu við Dimmalætting.

- Eg haldi, at hendan fólkaatkvøðan fer at prógva, at ES er nógv betur umtókt í Skotlandi enn bretska sameinda kongsríkið, sigur Angus McNeil.

Valstríðið hjá teimum, sum vilja úr ES, minnir um tað valstríðið, sum enska stjórnin førði mótvegis Skotlandi, tá ið fólkaatkvøðan har var um loysing, sigur Angus McNeil, ið heldur tað snúgva seg um at skapa ótta.

- Tað snýr seg um, hvørt valdið skal liggja í Brússel ella London, sigur hann.

Og sambært honum vilja skotar heldur, at valdið liggur í Brússel. Velur Bretland at fara úr ES, er ógvuliga sannlíkt, at nýggj fólkaatkvøða verður í Skotlandi, áðrenn tað annars hevði verið roknað við. Meira er at lesa um BREXIT í seinastu Dimmalætting.

Dimma.fo

Andakt

Set álit títt á Guds umsorgan

Men søkið fyrst Guds ríki og rættvísi hansara, so skal alt hetta verða givið tykkum umframt.

Matt. 6,33

Í mongum føri er lív okkara soleiðis háttað, at tingini mugu gerast í ávísari raðfylgju. Tá ið vit gremja okkum um, at tað eru ting, sum vit áttu at gjørt, men sum vit ikki fingi stundir til, er tað dømi um, at vit ikki rættliga hava skil á raðfylgjuni. Staðin fyri at taka okkum stundir til tað, sum er umráðandi her í lívinum, endar tað mangan við, at ein røð av týðningarleysum tingum taka tíð okkara. Ein onnur orsök er, at vit hava lyndi til at lata tað liggja, sum krevur nakað av okkum, og sum fer í dýpdina. Soleiðis kemur tilveran lættliga mest at snúgva seg um týðningarleys ting.

Slíkum kunnu viðurskifti okkara lættliga enda við. Mong taka sær aldri stundir at fáa skil á hesum, hóast tey innast inni merkja, at tað áttu tey at gjørt. Bíblían verður aldri gloppað, og tey hava aldri stundir at fara í kirkju ella á møti. Eisini vit, sum játta okkum sum kristin, standa yvir fyri sama trupulleikanum. Dagligu uppgáurnar fara við tíð og kreftum okkara, so tað bara verður ein lítil løta til tað týðningarmesta. Tú verður fylltur av stúranum og strongd, og kenslan av tómlleika krevur meira og meira rúm. Henda trupulleikan tók Jesus fram í einari av prædikum sínum. Orðini her omanfyri eru júst úr henni. Hann sigur, at vit tilætlað mugu velja, hvussu vit priotera. Mangan skipar Jesus tingini í øvugtari raðfylgju í mun til, hvussu vit liva. Vit eiga at seta álit okkara á Guds umsorgan.

Jesus sigur ikki, at vit skulu liva sum fuglarnir og blómurnar og onki gera fyri at skaffa okkum tað, sum okkum tørvar til lívsins upphald. Hann biður okkum hyggja at teimum fyri at læra av teimum. Tað, sum hann vil, at vit skulu læra, er at hugsa um okkara andaliga lív og taka okkum stundir til tað, søkja HANN í orðinum og gerast upptikin av tí, sum er rætt í eygum hansara. So lovar hann okkum, at lív okkara fyllist við tí, sum okkum tørvar, og tí, sum ger lívið vert at liva.

Hugsa um hetta, nú vit hava stigið inn um gáttina til eitt nýtt ár.

Mín Gud, sum valdar ævum øllum
og av ger mansins dagatal,
tú varði væl mín fót frá føllum

ta stuttu stund, eg liva skal.
Og kallar tú meg heim til tín,
so leið meg, kæri faðir mín!
sunnudagsblaðið

Valutanavn ▼	Nationalbankens middelkurs
Australske dollar	488,13
Bulgarske leva	380,21
Brasilianske real	190,96
Canadiske dollar	512,17
Schweizerfranc	687,39
Kinesiske renminbi.yuan	100,26
Tjekkiske koruna	27,470
Euro	743,62
Britiske pund	944,04
Hong Kong dollar	85,14
Kuna	98,87
Ungarske forint	2,3660
Israelske new shekel	170,66
Indiske rupees	9,850
Japanske yen	6,3373
Mexicanske peso	35,00
Norske kroner	78,85
Newzealandske dollar	465,96
Polske zloty	167,24
Russiske rubel	10,150
Svenske kroner	79,26
Singapore dollar	489,64

Thailandske baht	18,730
Tyrkiske lira	225,42
US dollar	660,76
Sydafrikanske rand	43,430

Danskebank.dk

Andlát

Augusta Davidsen fødd Midjord, ættað úr Hovi, búsitandi í Æðuvík, andaðist á Vesturskini 16. juni, 95 ára gomul.

Ninni Fornagarð, Fuglafjørður, andaðist 15. juni, 60 ára gomul.

Anna Petersen á Sandi andaðist á Landssjúkrahúsinum týsdagin 14. juni, 96 ára gomul.

Anna Petersen á Sandi andaðist á Landssjúkrahúsinum týsdagin 14. juni, 96 ára gomul.

Gunnvá Hammmer, ættað úr Hovi, búsitandi í Havn, andaðist á Landssjúkrahúsinum mánadagin 13. juni.
